



MALTA

QORTI TAL-MAGISTRATI (MALTA)
BHALA QORTI TA' GUDIKATURA KRIMINALI
MAGISTRAT
AARON BUGEJA

Seduta tal-11 ta' Awwissu, 2015

Numru. 635/2015

Il-Pulizija

(Spettur Jonathan Ransley)

vs

Johansson Spiteri u Jade Jones

Il-Qorti,

Rat l-imputazzjonijiet miġjuba kontra l-imputati **Johansson Spiteri ID 559187(M)** u **Jade Jones ID 446284(M)** talli nhar id-9 t'Awissu 2015 minn fuq il-bajja ta Qui-si-sana, Triq ix-Xatt ta Qui-si-sana, tas-Sliema : -

1. Ikkomettew serq ta' diversi oġġetti fosthom żewġ mobile phones għad-detriment ta Clayton Grogan u Celine Demanuele u/jew persuni oħra, liema serq huwa aggravat bil-valur li ma jeċċedix is-somma ta' elfejn tliet mija u disgħa u għoxrin euro u sebgħa u tletin ċenteżmu (€2,329.37);

2. U aktar talli f'xi ħin fid-9 t'Awissu 2015 ikkomettew serq ta basket mill-bajja ta Qui-si-sana, tas-Sliema, liema serq ma jeċċedix il-valur ta' tlieta u għoxrin euro u disgħa u għoxrin ċenteżmu (€23.29);

3. U aktar talli f'xi ħin fit-2 t'Awissu 2015 u/jew granet ta qabel ikkomettew serq ta basket minn fuq il-bajjiet ta tas-Sliema liema valur ma jeċċedix is-somma ta' mitejn tnejn u tletin euro u erbgħa u disgħin ċenteżmu (€232.94);

Johansson Spiteri waħdu gie wkoll akkuzat talli:

4. Għamel delitt f'perjodu operattiv ta' sentenza sospiża mogħtija nhar is-16 ta' Dicembru 2014 mill-Qorti tal-Magistrati (Malta) liema sentenza saret definittiva u ma tistax tinbidel;

5. li kiser il-provvediment tal-Artikolu 22 tal-Kap 446 tal-Liġijiet ta' Malta permezz ta' sentenza datata 16 ta' Dicembru 2014 liema sentenza saret definittiva u ma tistax tinbidel;

6. li sar recidiv ai termini tal-Artikoli 49, 50 u 289 tal-Kap 9 tal-Liġijiet ta' Malta, b'sentenza mogħtija lilu mill-Qorti tal-Magistrati (Malta) liema sentenza saret definittiva u ma tistax tiġi mibdula;

Jade Jones wahidha ġiet akkużata talli:

7. Kisret il-provediment ta' l-Artikolu 7 tal-Kap 446 tal-Liġijiet ta' Malta permezz ta' sentenza datata 14 ta' Lulju 2014 liema sentenza saret definittiva u ma tistax tinbidel.

Rat li matul is-seduta tal-11 t'Awissu 2015 l-Uffiċjal Prosekutur ikkonferma l-imputazzjonijiet bil-ġurament;

Rat li matul l-istess eżami tal-imputati ai termini tal-Artikolu 392(1) tal-Kodiċi Kriminali, l-imputati, ġew mistoqsija separatment u individwalment jekk kellhomx oġġezzjoni illi l-każ jiġi ttrattat bi proċedura sommarja; u l-qorti tagħthom żmien xieraq biex iwieġbu għal din il-mistoqsija u wara li matul l-imsemmi żmien, l-akkuzati wieġbu li huma m'għandhomx oġġezzjoni illi l-każ jiġi ttrattat bi proċedura sommarja, il-Qorti staqsiet lill-Uffiċjal Prosekutur jekk l-Avukat Ġenerali kienx ta l-kunsens tiegħu bil-miktub sabiex il-każ jiġi ittrattat bi proċedura sommarja, u dan stqarr li tali kunsens kien ingħata kif kien jidher minn fol 19 tal-Proċess;

Għalhekk din il-Qorti saret kompetenti sabiex tittratta l-każ.

Illi matul il-kumplament tal-eżami tal-imputati ai termini tal-Artikolu 392(1)(b) tal-Kodiċi Kriminali, l-imputati debitament assistiti stqarrew li kienu inkondizzjonatament ħatja tal-imputazzjonijiet miġjuba kontribom.

Il-Qorti wissiet lill-imputati separatament u individwalment bl-aktar mod solenni rigward il-konsegwenzi tal-ammissjoni tagħhom inkluż fis-sens illi għar-reati li ammettew għalihom tista' tingħata piena ta' priġunerija jew pieni alternattivi u wara li tagħthom ffit taż-żmien

sabiex jiddeciedu jekk hux ser jerġgħu lura minnha, l-imputati separatament u individwalment wiegħbu li huma ħatja tal-imputazzjonijiet miġjuba kontra tagħhom b'dan li t-tieni imputazzjoni kienet qed tiġi kontestata bħala alternattiva għall-ewwel waħda.

Fid-dawl tal-ammissjoni inkondizzjonata tal-imputati din il-Qorti ma għandhiex alternattiva għajr ħlief li ssib lill-imputati ħatja tal-imputazzjonijiet miġjuba kontra tagħhom skont kif intqal aktar il-fuq;

Fliet ix-xiehda prodotta u rat id-dokumenti eżebiti u l-atti proċesswali kollha, inkluż il-fedina penali tal-imputati u semgħet lill-partijiet jittrattaw dwar il-piena.

Ikkunsidrat :-

Il-Qorti semgħet lil Uffiċjal Prosekutur jiddikjara illi f'dan il-każ minhabba n-natura tar-reati li bihom jinsabu akkużati u b'mod partikolari minhabba t-tip ta' serq illi kkommettew u li sar aktar komuni u li ma jhallix serħan il-moħħ lil dawk in-nies li jmorru jistrieħu hdejn il-baħar; kif ukoll minhabba l-fatt illi ż-żewġt imputati kienu diga' qabel illum ingħataw ċansijiet oħra minn dawn il-Qrati sabiex jirriabilitaw ruħhom u minkejja dan xorta waħda komplew ixelfu difrejhom mal-

Ġustizzja, u anki peress illi kemm Spiteri u kif ukoll Jones huma maħkuma mill-vizzju tal-abbuż tad-drogi, il-piena adatta hija dik ta' priġunerija effettiva.

Il-Qorti semgħet ukoll sommarjament lill-Ufficjal tal-Probation li kienet qiegħda ssegwi lil Jade Jones tiddikjara illi l-istess Jones għalkemm fil-bidu tal-Probation Order bdiet turi ċertu rieda li jkun hemm kuntatt, pero' madwar xi xahar wara din ma baqgħetx aktar issegwi b'mod regolari l-istess ordni ta' probation tant illi mhux biss reggħet bdiet tabbuża mid-droga eroina u kokaina izda wkoll kienet bdiet programm ta' rijabilitazzjoni li ma temmitux. L-Ufficjal tal-Probation għamlet enfasi ukoll fuq il-fatt li kien meħtieġ għal ġid tal-istess Jones li din tibda' programm ta' riabilitazzjoni u tlestieħ b'suċċess f'ambjent kkontrollat bħal ma hija l-Facilita' Korrettiva ta' Kordin.

Id-difiża ta' Jones immexxija mill-Avukat Patrick Valentino saħqet li f'dan il-każ il-Qorti kienet mistiedna tikkonsidra piena viċin kemm jista' jkun tal-minimu stabbilit mill-ligi anke peress illi l-fedina penali tagħha għalkemm mittiefsa ma hijiex waħda refrattarja ħafna, kif ukoll illi hija kkooperat mal-Pulizija u ammettiet il-ħtija tagħha fl-aktar stadju bikri tal-proċeduri. Inoltre saħaq illi huwa fl-interess tal-assistita tiegħu li f'każ ta' piena karċerarja effettiva, matul iż-żmien li tkun fil-Facilita'

Korrettiva ta' Kordin hija tiġi riferuta għal Forensic Ward sabiex tkun tista' tiġi mghejuna tegħleb il-vizzju tad-droga b'suċċess.

Id-difiża ta' Spiteri immexxija mill-Avukat Jeffrey Vella tenniet illi filwaqt illi tingħaqad mal-istess linja difensiva imsemmija mill-avukat Valentino, huwa tenna li f'dan il-kaz huma kkommettew ir-reati li tagħhom ammettew sabiex isostnu l-vizzju tad-droga tagħhom u mhux għax kienu xi delingwenti komuni. Inoltre saħaq illi huwa fl-interess ta' l-assistit tiegħu illi fil-kaz ta' piena karċerarja effettiva, matul iż-żmien li tkun fil-Facilita' Korrettiva ta' Kordin huwa jiġi riferut għal Forensic Ward sabiex ikun jista' jiġi mghejjun jegħleb il-vizzju tad-droga b'suċċess.

Decide

li wara li rat l-Artikoli 17, 31, 28A u 28B, 49, 50, 261(c) u 279(a), tal-Kodiċi Kriminali, kif ukoll tal-Artikoli 22, 23 u 24 tal-Kapitolu 446 tal-Ligijiet ta' Malta : -

(a)issib lill-imputat **Johansson Spiteri**, fuq l-ammissjoni inkondizzjonata tiegħu stess, u reċidiv f'delitti, ħati tal-ewwel, it-tieni, it-tielet, ir-raba', l-ħames u s-sitt imputazzjonijiet u tikkundannah :

i : kwantu għall-ewwel, it-tieni u t-tielet imputazzjonijiet għall-piena **ħdax il-xahar prigunerija**;

ii : kwantu għar-raba' imputazzjoni, wara li rat l-Artikoli 28A u 28B tal-Kodiċi Kriminali, filwaqt li qiegħda ssib li Johansson Spiteri wettaq ir-reati li għalihom hemm piena ta' prigunerija matul il-perjodu operattiv ta' sentenza sospiża, ai termini tal-Artikolu 28B(1) tal-Kodiċi Kriminali qiegħda titratta miegħu għar-rigward tas-sentenza sospiża u konsegwentement qiegħda tordna li s-sentenza ta' **erbgħa u għoxrin xahar prigunerija** sospiži għal erbgħa snin għandha tibda' sseħħ b'effett immedjat;

iii. kwantu għas-sitt imputazzjoni, a tenur tal-Artikolu 23(1)(a) tal-Kapitolu 446 tal-Liġijiet ta' Malta, qed issib lil Johansson Spiteri ħati li kiser il-kundizzjonijiet tal-ordni ta' liberazzjoni kondizzjonata mogħtija lilu u għalhekk qiegħda tittratta mal-ħati għall-imputazzjonijiet li dwarhom hu kien impoġġi taħt din l-ordni daqs li kieku għadu kemm għet dikjarat ħati minn jew quddiem din il-Qorti għal dawk l-imputazzjonijiet u filwaqt li għal kull buon fini tikkonfermah ħati fir-rigward tal-imsemmija imputazzjonijiet, tħassar l-ordni tal-liberazzjoni kondizzjonata magħmula bis-sentenza imsemmija u wara li rat l-Artikoli 9, 10(1), 12 u 22(1)(a)(b)(2)(b)(ii) tal-Ordinanza dwar il-Mediċini Perikolużi (Kap. 101), u fir-regolamenti 2, 9 u 16 tar-Regoli tal-1939 għall-

Kontroll Intern fuq id-Drogi Perikolużi (Notifikazzjoni tal-Gvern 292 tal-1939) kif ukoll l-Artikoli 7, 18, 21, 22 u 23 tal-Kapitolu 446 tal-Liġijiet ta' Malta tikkundanna lill-imsemmi Johansson Spiteri għall-piena ta' **seba' xhur prigunerija** u għal **multa ta' elf euro (€1000)** li tista' tithallas fuq perjodu massimu ta' tliet snin.

Għall-fini ta' kjarizza, bis-saħħa ta' din is-sentenza Johansson Spiteri qiegħed għalhekk jiġi kundannat għal perjodu komplessiv ta' **tnejn u erbghin xahar prigunerija flimkien mal-ħlas ta' multa ta' elf euro (€1000)**.

Fid-dawl tal-fatt li l-ħati Johansson Spiteri huwa maħkum mill-vizzju tal-abbuż mid-drogi il-Qorti tirrakkomanda lid-Direttur tal-Facilita Korrettiva ta' Kordin sabiex matul il-perjodu li fih il-ħati sejjer ikun residenti fl-istess Facilita' jara li l-istess ħati jingħata l-għajnuna meħtieġa u l-possibilita' sabiex huwa jkun jista jibda' u jispiċċa program ta' rijabilitazzjoni mill-vizzju tal-abbuż mid-drogi inkluż billi jiġi riferut għal dik it-taqsimha l-aktar adatta sabiex dan l-għan ikun jista' jintlaħaq b'suċċess.

(b)issib lill-imputata **Jade Jones**, fuq l-ammissjoni inkondizzjonata tagħha stess, ħatja tal-ewwel, it-tieni, it-tielet, u s-seba' imputazzjonijiet u tikkundannaha :

i : kwantu għall-ewwel, it-tieni u t-tielet imputazzjonijiet għall-piena **seba' xhur prigunerija**;

ii. kwantu għas-seba' imputazzjoni, a tenur tal-Artikolu 23(1)(a) tal-Kapitolu 446 tal-Liġijiet ta' Malta, qed issib lil Jade Jones ħatja li kisret il-kundizzjonijiet tal-ordni ta' probation mogħtija lilha u għalhekk qegħda tittratta mal-ħatja għall-imputazzjonijiet li dwarhom hija kienet impoġġija taħt din l-ordni daqs li kieku għadha kemm giet dikjarata ħatja minn jew quddiem din il-Qorti għal dawk l-imputazzjonijiet u filwaqt li għal kull buon fini tikkonfermaha ħatja fir-rigward tal-imsemmija imputazzjonijiet, tħassar l-ordni ta' probation magħmula bis-sentenza imsemmija u wara li rat l-Artikoli 261(c)(f), 267, 270, 279(a) u 280(1) tal-Kodiċi Kriminali kif ukoll l-Artikoli 7, 18, 21, u 23 tal-Kapitolu 446 tal-Liġijiet ta' Malta tikkundanna lill-imsemmija Jade Jones għall-piena ta' **ħdax il-xahar prigunerija**.

Għall-fini ta' kjarizza, bis-saħħa ta' din is-sentenza Jade Jones qegħda għalhekk tiġi kundannata għal perjodu komplessiv ta' **tmintax il-xahar prigunerija**.

Fid-dawl tal-fatt li l-ħatja Jade Jones hija maħkuma mill-vizzju tal-abbuż mid-drogi il-Qorti tirrakkomanda lid-Direttur tal-Facilita Korrettiva ta' Kordin sabiex matul il-perjodu li fih il-ħatja ser tkun residenti fl-istess Facilita' jara li l-istess ħatja tingħata l-għajjnuna meħtieġa u l-possibilita' sabiex tkun tista tibda' u tispicċa program ta' rijabilitazzjoni mill-vizzju tal-abbuż mid-drogi inkluż billi tigi riferuta għal dik it-taqsimha l-aktar adatta sabiex dan l-għan ikun jista' jintlaħaq b'suċċess.

Illum il-ħdax (11) il-jum mix-xahar t'Awissu 2015,

< Sentenza Finali >

-----TMIEM-----